

قرآن کریم میں غور و فکر کے طریقے

ڈاکٹر محمد واسع ظفر

قرآن کریم میں عقل اور فکر کی قوت استعمال میں لانے کی تاکید کے پس منظر میں کئی طرح کے اعمال کا ذکر ہے، جیسے درایت (reasoning)، فہم (understanding)، ادراک (consciousness)، تفکر (thinking)، تدبر (deliberation)، تذکر (refreshing)، اور تفقہ (comprehension) وغیرہ۔ لیکن قرآن نے سب سے زیادہ لفظ 'تفکر' کا ہی استعمال کیا ہے، یعنی غور و فکر کرنا۔

اسی طرح قرآن نے کئی جگہ غور و فکر کو تجربی مشاہدہ (empirical observation) سے جوڑ کر بیان کیا ہے، جیسے سورہ یونس: ۱۰۱، الاعراف: ۱۸۵ اور الطارق: ۵ وغیرہ آیات میں۔ سب سے اہم بات یہ ہے کہ قرآن حکیم نے غور و فکر کے مختلف طریقے بتائے ہیں، جن سے انسان کو نہ صرف یہ سمجھ میں آسکتا ہے کہ اسے اپنی قوتِ فکر و عقل کا استعمال کہاں کہاں کرنا چاہیے، بلکہ ان سے فہم و شعور کی بہت سی نئی راہیں کھلتی ہیں اور نئے شعبوں کی طرف رہنمائی حاصل ہوتی ہے۔ قرآن حکیم کے ذریعے بتائے گئے طریقوں کو درج ذیل عنوانات کے تحت بیان کیا جاسکتا ہے:

● **تفکر فی القرآن (Pondering on the Quran):** قرآن کریم کی کئی آیات میں اللہ سبحانہ و تعالیٰ نے اپنی کتاب کے اندر غور و فکر کی دعوت دی ہے۔ جیسے ارشاد ہے: **كِتَابٌ أَنْزَلْنَاهُ إِلَيْكَ مُبَارَكٌ لِيَدَّبَّرُوا آيَاتِهِ وَلِيَتَذَكَّرَ أُولُو الْأَلْبَابِ** ﴿ص ۳۸: ۲۹﴾ ”یہ ایک بابرکت کتاب ہے جس کو ہم نے آپ پر اس واسطے نازل کیا ہے تاکہ لوگ اس کی آیتوں میں غور کریں اور تاکہ اہل فہم اس سے نصیحت حاصل کریں“۔ ایک جگہ قرآن حکیم میں غور و فکر نہ کرنے والوں کی

یوں مذمت فرمائی ہے: أَفَلَا يَتَذَكَّرُونَ الْقُرْآنَ أَنَّمَا عَلَّمَ الْقُلُوبَ أَفْقَالًا هِيَ ﴿۲۴﴾ (محمد ۷: ۲۴) ”کیا یہ لوگ قرآن میں غور و فکر نہیں کرتے یا ان کے دلوں پر قفل لگ رہے ہیں؟“ اس مضمون کی اور بھی آیات ہیں مثلاً البقرہ: ۲۱۹، النساء: ۸۲ وغیرہ۔

ان آیات سے یہ پتہ چلتا ہے کہ قرآن حکیم کے نزول کا مقصد یہ ہے کہ اس کی آیات میں غور و فکر کیا جائے اور ان سے نصیحت و رہنمائی حاصل کی جائے، نیز یہ کہ قرآن حکیم سے صحیح استفادہ عقل مند لوگ ہی کر سکتے ہیں۔ سورۃ النساء کی آیت ۸۲ خصوصی طور پر یہ واضح کرتی ہے کہ جو لوگ قرآن حکیم میں غور و فکر نہیں کرتے، وہ اکثر شکوک و شبہات کا شکار رہتے ہیں۔ اس کے برعکس قرآن حکیم میں غور و فکر کرنے والوں پر حق بتدریج واضح ہوتا جاتا ہے اور وہ ایمان و یقین کی منازل طے کرتے رہتے ہیں اور بالآخر ہدایت اور کامیابی کے اعلیٰ مقام پر فائز ہوتے ہیں۔

قرآن حکیم میں غور و فکر کے لیے عربی ادب، علم لغت، علم التجوید اور علم تفسیر کا ایک خاص مقام ہے۔ ان کے علاوہ مطالعہ سیرت پاک صلی اللہ علیہ وسلم علم حدیث اور علم فقہ کی بھی ضرورت ہوتی ہے۔

● تفکر فی الآفاق (Pondering over the Universe): غور و فکر سے متعلق دوسری

قسم کی آیات وہ ہیں، جن میں اللہ رب العزت نے کائنات، اس کے محکم نظام اور اس میں بکھری ہوئی اپنی مخلوقات میں غور کرنے کی دعوت دی ہے۔ جیسے ارشاد ہے: أَوَلَمْ يَنْظُرُوا فِي مَلَكُوتِ السَّمٰوٰتِ وَالْاَرْضِ وَمَا خَلَقَ اللّٰهُ مِنْ شَيْءٍ ۗ (الاعراف: ۱۸۵) ”کیا ان لوگوں نے غور نہیں کیا آسمان و زمین کے عالم میں اور دوسری چیزوں میں جو اللہ نے پیدا کی ہیں؟“ دوسری جگہ ارشاد ہے: قُلِ انظُرُوا مَاذَا فِي السَّمٰوٰتِ وَالْاَرْضِ ۗ (یونس: ۱۰: ۱۰۱) ”آپ کہہ دیجیے کہ آسمانوں اور زمین میں جو کچھ ہے انھیں آنکھیں کھول کر دیکھو“۔

ایک جگہ یوں فرمایا: اِنَّ فِيْ خَلْقِ السَّمٰوٰتِ وَالْاَرْضِ وَاخْتِلَافِ الْاَلْوَانِ وَاللَّيْلِ وَالنَّهَارِ وَالْفُلْكِ الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللّٰهُ مِنَ السَّمَاءِ مِنْ مَّاءٍ فَأَخْبَتَ بِهِ الْاَرْضَ وَبَعَدَ مَوْتِهَا وَبَنَفَ فِيْهَا مِنْ كُلِّ ذَاتٍ حَيٰوةٍ ۗ وَتَصْرِيفِ الرِّيحِ وَالسَّحَابِ الْمُسْتَعْجِلِ بَيْنَ السَّمَاءِ وَالْاَرْضِ لَاٰيٰتٍ لِّقَوْمٍ يَعْقِلُوْنَ ﴿۱۶۴﴾ (البقرہ ۲: ۱۶۴) ”بے شک آسمانوں اور زمین کی پیدائش میں، اور رات اور دن کے بدلتے رہنے میں، اور ان کشتیوں میں جو انسان کی نفع کی چیزیں

لیے ہوئے سمندر میں چلتی پھرتی ہیں اور بارش کے اس پانی میں جسے اللہ تعالیٰ آسمان سے برساتا ہے پھر اس کے ذریعے مردہ زمین کو زندہ کر دیتا ہے اور اس میں ہر قسم کی جاندار مخلوق پھیلاتا ہے اور ہواؤں کی گردش میں اور بادل میں جو تابع فرمان ہو کر آسمان اور زمین کے درمیان معلق رہتے ہیں، نشانیاں ہیں ان لوگوں کے لیے جو عقل رکھتے ہیں۔“

اس مضمون کی اور بھی بہت سی آیات ہیں مثلاً: الانعام: ۹۵-۹۹، النحل: ۱۰-۱۷، ۶۵-۶۹، ۷۸-۸۱، العنکبوت: ۲۰، یسین: ۳۲-۴۴، الغاشیہ: ۱۷-۲۰، فاطر: ۲۷-۲۸، الروم: ۱۹-۲۵، الجاثیہ: ۵ وغیرہ۔ ایک جگہ اللہ پاک نے ایسے بندوں کی تعریف کی ہے جو زمین و آسمان کی تخلیق اور کائنات کے دیگر اسرار و رموز پر غور کرتے ہیں اور انھیں کائنات کی حقیقت کا ادراک اور اس کے خالق کی معرفت حاصل ہو جاتی ہے۔

ان آیات میں اللہ رب العزت نے انسان کو کائنات، اس کے مختلف مظاہر اور آثار میں رونا ہونے والے مختلف حادثات و تغیرات کی طرف متوجہ کیا ہے۔ جو لوگ ان میں ایمان داری کے ساتھ غور و فکر کرتے ہیں وہ اللہ تعالیٰ کی قدرت، اس کی حکمت اور صنایع کے قائل ہوئے بغیر نہیں رہتے۔ انھیں کائنات میں اللہ تعالیٰ کی وحدانیت کے دلائل مل جاتے ہیں۔ اس طرح انھیں اللہ کے احکام کے سامنے سر تسلیم خم کرنے کی ہدایت نصیب ہوتی ہے۔ اب ذرا آپ بھی ان آیات پر غور کیجیے، کیا ان میں علم کائنات (Cosmology)، علم ہیئت (Astronomy)، علم طبیعیات (Physics) خصوصاً فلکی طبیعیات (Astrophysics)، علم جغرافیہ (Geography)، بحری جغرافیہ (Oceanography) اور علم الارض (Earth Science) جیسے علوم کو حاصل کرنے کی ترغیب نہیں ہے؟

● تفکر فی الخلق (Pondering over the Creatures): غور و فکر کا تیسرا منہج اللہ تعالیٰ کی مخلوقات میں غور و فکر ہے۔ قرآن کریم میں بہت سی آیات ایسی ہیں، جن میں اللہ رب العزت نے اپنی مخلوقات خصوصاً عالم حیوانات اور نباتات کی طرف انسان کو متوجہ کیا ہے کہ ان کی ساخت، رہنے سہنے کے انداز اور ان سے حاصل ہونے والے فوائد پر غور و فکر کریں اور اللہ کی قدرت اور حکمت کو پہچانیں۔ جیسے فرمایا: ”اور بے شک تمہارے لیے چوپایوں میں (مقام) عبرت (وغور) ہے، ہم تمہیں پلاتے ہیں دودھ خالص اس سے جو گوہر اور خون کے درمیان ان کے پیٹوں میں

پیدا کیا ہے۔ ان آیتوں سے علم حیوانات، علم حیوانات پروری، خصوصاً علم الطیور (Ornithology)، نخل پروری، علم نباتات اور زرع تعلیم کے حصول کی طرف بھی رہنمائی ہوتی ہے۔

● تفکر فی الانفس (Pondering over Self): غور و فکر کے اس چوتھے منہج کی طرف رہنمائی ان آیات سے ہوتی ہے، جن میں اللہ رب العزت نے انسان کو اپنی ذات میں غور و فکر کی دعوت دی ہے۔ ان میں بعض آیات ایسی بھی ہیں جن میں نفس و آفاق دونوں کا ہی تذکرہ ہے، جیسے یہ آیت: **أَوَلَمْ يَتَفَكَّرُوا فِي أَنفُسِهِمْ ۗ مَا خَلَقَ اللَّهُ السَّمٰوٰتِ وَالْاَرْضَ وَمَا بَيْنَهُمَا اِلَّا بِالْحَقِّ ۗ وَاَجَلٍ مُّسَمًّى ۗ (الرّوم ۳۰: ۸)** ”کیا انھوں نے کبھی اپنی ذات میں غور و فکر نہیں کیا؟ اللہ تعالیٰ نے نہیں پیدا کیا آسمانوں کو اور زمین کو اور ان ساری چیزوں کو جو ان کے درمیان ہیں مگر حق (یعنی درست تدبیر و حکمت) کے ساتھ اور ایک وقت مقرر تک کے لیے ہی“۔ ایک جگہ ارشادِ ربی ہے: **سُبْحٰنَ رَبِّهِمْ اِیۡنَتَا فِی الْاَفَاقِ ۗ وَفِیۡ اَنۡفُسِهِمْ حَتّٰی یَتَّبِعَیۡنَ لَہُمۡ اَنۡۡۃً لِّحَقِّ ۗ (خیم السجدۃ ۴۱: ۵۳)** ”عنقریب ہم ان کو اپنی نشانیاں آفاق عالم میں بھی دکھائیں گے اور خود ان کی اپنی ذات میں بھی یہاں تک کہ ان پر یہ بات واضح ہو جائے گی کہ یہ (قرآن) واقعی حق ہے“۔

ایک جگہ انسان کو اپنی تخلیق پر غور کرنے کو یوں متوجہ فرمایا: **فَلِیَنظُرِ الْاِنۡسَانُ ۖ مِمَّ خُلِقَ ۗ (۷ - ۵: ۸۶: الطارق) ۗ** ”پس، انسان کو چاہیے کہ (خود ہی) دیکھے (یعنی غور کرے) کہ وہ کس چیز سے پیدا کیا گیا ہے؟ اسے پیدا کیا گیا ہے اچھلتے ہوئے پانی سے جو پیچھے اور سینے کی ہڈیوں کے درمیان سے نکلتا ہے“۔ اتنا ہی نہیں بلکہ اللہ رب العزت نے قرآن کریم کی بعض آیات میں انسان کی تخلیق و پیدائش اور اس کی زندگی کے مراحل کو واضح طور پر بیان بھی کر دیا ہے تاکہ انسان ان پر غور و فکر کرے اور اپنے خالق کو پہچانے اور پھر اس کے احکام پر ایمان لے آئے۔ مثلاً سورۃ الحج میں دیکھیں:

”اے لوگو! اگر تم (قیامت کے دن) جی اٹھنے سے شک میں ہو تو (سوچو) کہ ہم نے تمہیں (ابتداءً) مٹی سے پیدا کیا، پھر اس سے نطفہ بنا کر، پھر اس سے جھے ہوئے خون کا لوتھڑا بنا کر، پھر اس سے گوشت کی بوٹی بنا کر صورت بنی ہوئی اور بغیر صورت بنی (ادھوری) تاکہ ہم تمہارے لیے (اپنی قدرت) ظاہر کر دیں اور ہم جس کو چاہتے ہیں (ماؤں کے) رحموں میں ایک

مدت تک ٹھیرائے رکھتے ہیں، پھر ہم تمہیں نکالتے ہیں بچے (کی صورت میں) تاکہ پھر تم اپنی جوانی کو پہنچو، اور تم میں کوئی (عمر طبعی سے قبل) فوت ہو جاتا ہے اور تم میں سے کوئی لوٹا یا جاتا ہے بدترین عمر تک تاکہ وہ (بہت کچھ) جاننے کے بعد بھی کچھ نہ جانے (یعنی ناسمجھ ہو جائے)، اور تو زمین کو دیکھتا ہے کہ خشک پڑی ہوئی ہے، پھر جب ہم نے اس پر پانی اتارا تو وہ تروتازہ ہو گئی اور ابھرائی اور وہ اگلائی ہر قسم کی خوش منظر نباتات۔ یہ اس لیے کہ اللہ ہی برحق ہے اور یہ کہ وہ مردوں کو زندہ کرتا ہے اور یہ کہ وہ ہر شے پر قدرت رکھنے والا ہے۔ (الحج ۲۲: ۵-۶)

ایک جگہ قرآن کریم نے دنیا کے مختلف خطے کے انسانوں کے درمیان رنگ و نسل اور زبان کے فرق کی طرف غور و فکر کرنے کے لیے یوں متوجہ کیا ہے: **وَمِنْ آيَاتِهِ خَلْقَ السَّمَلُوتِ وَالْاَنْدَالِزِ وَ اَخْتِلَافَ اَللِّسَانِ وَ اَلْوَاوَاكِنِّ ۗ اِنَّ فِيْ ذٰلِكَ لَاٰيٰتٍ لِّلْعٰلَمِيْنَ** ﴿۲۲﴾ (الروم ۳۰: ۲۲) ”اس کی نشانیوں میں سے ہے آسمانوں اور زمین کا پیدا کرنا اور تمہاری زبانوں اور تمہارے رنگوں کا مختلف ہونا، بے شک اس میں دانشوروں کے لیے نشانیاں ہیں۔“ اس کے علاوہ اور بھی آیات ہیں جیسے القیمۃ: ۳۶-۳۹، الانفطار: ۶-۸، الزمر: ۵-۶، المؤمنون: ۱۲-۱۴، السجده: ۷-۹، عبس: ۱۷-۲۰، المؤمن: ۶۷، الدھر: ۱-۲ وغیرہ جن میں باری تعالیٰ نے انسان کی تخلیق کے مختلف مراحل کا تذکرہ کیا ہے تاکہ انسان ان میں غور و غوض کرے اور اللہ کی قدرت، اس کی خالقیت، صنعت اور حکمت کو پہچان سکے۔ سائنس دراصل اللہ تعالیٰ کی ان نشانیوں کی پرتوں کو ہی کھولتی جا رہی ہے جو اس نے انسان اور آفاق کے اندر پنہاں کی ہوئی ہیں اور جیسا کہ اللہ رب العزت نے فرمایا ہے کہ عنقریب وہ دن آئے گا کہ لوگ قرآن کی حقانیت کو تسلیم کرنے پر مجبور ہوں گے۔

ان آیات میں اگر غور کیا جائے تو اس نتیجے پر پہنچنا دشوار نہیں کہ ان میں علم کائنات، علم ہیئت، علم طبیعیات بالخصوص فلکی طبیعیات، علم الجبین، علم تشریح الاعضا، علم افعال الاعضا، علم حیاتیاتی کیمیا، علم نفسیات، علم تزکیہ نفس اور علم بشریات کے حصول کے لیے واضح اشارے موجود ہیں۔

● تفکر فی الاحکام (Thinking over the Commandments): غور و فکر کا

پانچواں منہج وہ آیات بتاتی ہیں جن میں اللہ نے انسان کو اپنے تشریحی احکام کی حکمتوں میں غور و فکر کی طرف متوجہ کیا ہے تاکہ وہ ان آیات و احکام کو اچھی طرح سمجھے اور اپنی عملی زندگی پر منطبق کرے۔

مثال کے طور پر دیکھیے: **يَسْأَلُونَكَ عَنِ الْخَمْرِ وَالْمَيْمِرِ ط قُلْ فِيهِمَا إِثْمٌ كَبِيرٌ وَمَنَافِعُ لِلنَّاسِ ط وَإِثْمُهُمَا أَكْبَرُ مِن نَّفْعِهِمَا ط وَيَسْأَلُونَكَ مَاذَا يُنْفِقُونَ ط قُلِ الْعَفْوَ ط كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ تَتَفَكَّرُونَ** ﴿البقرہ ۲: ۲۱۹﴾ ”وہ پوچھتے ہیں آپ سے شراب اور جوئے کی بابت، آپ فرمائیے ان دونوں میں بڑا گناہ ہے اور کچھ فائدے بھی ہیں لوگوں کے لیے اور ان کا گناہ ان کے فائدے سے بہت زیادہ ہے۔ اور پوچھتے ہیں آپ سے کیا خرچ کریں؟ آپ فرمائیے جو ضرورت سے زیادہ ہو۔ اسی طرح صاف صاف بیان کرتا ہے اللہ تمہارے لیے اپنے احکام تاکہ تم غور و فکر کرو۔ احکام قصاص کے بیان کے بعد فرمایا: **وَلَكُمْ فِي الْقِصَاصِ حَيٰوةٌ يَاۤأُولِي الْأَلْبَابِ لَعَلَّكُمْ تَتَّقُونَ** ﴿البقرہ ۲: ۱۷۹﴾ ”اے فہم لوگو! (اس قانون) قصاص میں تمہارے لیے زندگی ہے، امید ہے کہ تم لوگ (اس قانون کی خلاف ورزی کرنے سے) پرہیز کرو گے۔“

اسی طرح روزہ میں رخصت کے پہلو کو بیان کر کے فرمایا: **وَأَن تَصُومُواْ خَيْرٌ لَّكُمْ إِن كُنتُمْ تَعْلَمُونَ** ﴿البقرہ ۲: ۱۸۳﴾ ”اور روزہ رکھنا ہی تمہارے حق میں بہتر ہے اگر تم سمجھ رکھتے ہو۔ نماز جمعہ کے سلسلے میں فرمایا: **يَا أَيُّهَا الَّذِينَ آمَنُوا إِذَا نُودِيَ لِلصَّلٰوةِ مِن يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ط ذَلِكُمْ خَيْرٌ لَّكُمْ إِن كُنتُمْ تَعْلَمُونَ** ﴿الجمعة ۶۲: ۹﴾ ”اے ایمان لانے والو! جب اذان دی جائے نماز کے لیے جمعہ کے دن تو اللہ کے ذکر کی طرف دوڑ پڑو اور خرید و فروخت چھوڑ دو، یہ تمہارے حق میں زیادہ بہتر ہے، اگر تم جانتے ہو۔“

اس موضوع کی اور بھی آیات ہیں مثلاً البقرہ: ۱۸۵، ۲۳۰، ۲۳۱-۲۳۲، النساء: ۲۳-۲۶، المائدہ: ۸۹، ۱۰۰، الانعام: ۱۱۹، العنکبوت: ۴۵، الحشر: ۷ وغیرہ۔ یہ آیات علم فقہ (Jurisprudence) اور علم تزکیہ کے حصول کی ترغیب دیتی ہیں جن میں علی الترتیب شرعی احکام کے دلائل اور ان کی روح سے بحثیں کی جاتی ہیں، لیکن وہ علم تصوف مطلوب و مقصود ہے جس کی بنیاد قرآن و سنت ہونہ کہ بدعات و خرافات۔

● **تفکر فی الاقوام (Thinking over the Past Nations):** غور و فکر سے متعلق چھٹے منہج کا اشارہ ان آیات میں ہے، جن میں تاریخی مراحل میں قوموں کے اندر جاری اللہ تعالیٰ کی

سنت پر غور کرنے کی دعوت ملتی ہے۔

ملاحظہ کیجیے: اَللّٰهُ يَرَوُا كُمْ اَهْلَكْنَا مِنْ قَبْلِهِمْ مَن قَزَنٍ مَّكَّنْتُمْ فِي الْاَرْضِ مَا لَكُمْ
 مُمَكِّنٌ لَّكُمْ وَاَرْسَلْنَا السَّمَاءَ عَلَيْهِمْ قَدْرًا مِّمَّا وَّجَعَلْنَا الْاَكْمَلُ تَجْرِي مِنْ تَحْتِهِمْ فَاَهْلَكْنَاهُمْ
 بِذُنُوبِهِمْ وَاَنْشَأْنَا مِنْ بَعْدِهِمْ قَوْمًا اٰخَرِيْنَ ﴿١٠٦﴾ (الانعام ۶: ۱۰۶) ”کیا انھوں نے دیکھا نہیں کہ ہم
 ان سے پہلے کتنی ایسی قوموں کو ہلاک کر چکے ہیں جن کو ہم نے زمین میں ایسا اقتدار دیا تھا جیسا کہ
 تمھیں بھی نہیں دیا اور ہم نے ان پر آسمان سے خوب بارشیں برسائیں اور ہم نے نہریں بنا دیں جو
 ان کے (مکانوں کے) نیچے بہ رہی تھیں۔ پھر ہم نے ان کو ان کے گناہوں کی پاداش میں ہلاک
 کر ڈالا اور ان کے بعد دوسری قوموں کو پیدا کر دیا۔“

پھر فرمایا: وَلَقَدْ اَهْلَكْنَا الْقُرُوْنَ مِنْ قَبْلِكُمْ لَمَّا ظَلَمُوْا ۗ وَجَاءَتْهُمْ رُسُلُهُمْ
 بِالْبَيِّنَاتِ وَمَا كَانُوْا لِيُؤْمِنُوْا ۗ كَذٰلِكَ نَجْزِي الْقَوْمَ الْمَجْرِمِيْنَ ﴿١٠٧﴾ ثُمَّ جَعَلْنٰكُمْ خَلَائِفَ فِي
 الْاَرْضِ مِنْ بَعْدِهِمْ لِنَنْظُرَ كَيْفَ تَعْمَلُوْنَ ﴿١٠٨﴾ (یونس ۱۰: ۱۰۷-۱۰۸) ”اور ہم نے تم سے پہلے
 بہت سی قوموں کو ہلاک کر دیا، جب کہ انھوں نے ظلم کی روش اختیار کی حالانکہ ان کے پاس ان کے پیغمبر
 (بھی) دلائل لے کر آئے، مگر وہ ایسے نہ تھے کہ ایمان لے آتے۔ ہم مجرم لوگوں کو ایسی ہی سزا دیا کرتے
 ہیں۔ پھر ان کے بعد ہم نے زمین میں تم کو جانشین کیا تاکہ ہم دیکھ لیں کہ تم کس طرح کام کرتے ہو۔“
 ایک اور جگہ ایمان والوں کے لیے یہ ضابطہ بتایا ہے: وَعَدَّ اللهُ الَّذِيْنَ اٰمَنُوْا مِنْكُمْ
 وَعَمِلُوا الصّٰلِحٰتِ لَيَسْتَخْلِفَنَّهُمْ فِي الْاَرْضِ كَمَا اسْتَخْلَفَ الَّذِيْنَ مِنْ قَبْلِهِمْ ۗ وَلَيُبَدِّلَنَّهُنَّ
 لَهُمْ دِيْنََهُمْ الَّذِي ارْتَضٰ لَهُمْ وَلَيُبَدِّلَنَّهُمْ مَنۢ بَعْدَ خَوْفِهِمْ اَمْنًا ۗ يَعْبُدُوْنِيْ لَآ اَشْرَ كُوْنَ
 بِئِيَّ شَيْءًا ۗ وَمَنۢ كَفَرَ بَعْدَ ذٰلِكَ فَاُولٰٓئِكَ هُمُ الْفٰسِقُوْنَ ﴿٥٥﴾ (النور ۲۴: ۵۵) ”اللہ وعدہ فرما چکا
 ہے تم میں سے ان لوگوں سے جو ایمان لائے ہیں اور نیک اعمال کیے ہیں کہ انھیں ضرور زمین
 میں خلافت (اقتدار) عطا کرے گا جیسا کہ ان لوگوں کو خلافت عطا کی تھی جو ان سے پہلے تھے اور
 یقیناً ان کے لیے ان کے اس دین کو مضبوطی کے ساتھ محکم کر کے جمادے گا، جسے ان کے لیے وہ
 پسند فرما چکا ہے اور ان کے اس خوف (کی حالت) کو امن و امان سے بدل دے گا، وہ صرف میری
 عبادت کریں گے (اور) میرے ساتھ کسی چیز کو بھی شریک نہ ٹھیرائیں گے اور جو لوگ اس کے بعد

بھی کفر (ناشکری) کریں تو وہ یقیناً فاسق ہیں۔ اس طرح کی اور بھی آیات ہیں مثلاً: آل عمران: ۱۳-۱۳۸، الانعام: ۱۱، الاعراف: ۹۶، ۱۳۶-۱۳۷، ہود: ۱۸-۲۰، یوسف: ۱۰۹، الحج: ۴۰-۴۱، النمل: ۶۹، القصص: ۳-۶، الروم: ۹ وغیرہ۔

ان آیات سے علم تواریخ کے مطالعے کی طرف رہنمائی حاصل ہوتی ہے، جس کا مقصد گذشتہ قوموں کے اندر جاری اللہ تعالیٰ کی سنت کو سمجھنا ہو، یعنی وہ کیا عوامل ہیں، جن سے کسی قوم کو عروج اور ترقی حاصل ہوتی رہی ہے اور جن سے کسی قوم کا زوال ہوتا آیا ہے؟ انسان تاریخ کے مطالعے سے اگر ان عوامل کو سمجھ لے تو بہت سی غلطیوں سے بچ سکتا ہے اور ترقی و عروج کے بلند و بالا مقام کو پاسکتا ہے کیوں کہ اللہ تعالیٰ کی سنت بدلتی نہیں جیسا کہ مذکورہ بالا آیات میں قرآن کا اعلان ہے۔

واضح رہے کہ اسی طرح اللہ تعالیٰ کی سنت کائنات میں رونما ہونے والے حادثات و تغیرات میں بھی جاری ہے، جسے سائنس دان Law of Nature (قانون قدرت) کہتے ہیں۔ سائنس درحقیقت اللہ تعالیٰ کی ان سنتوں، یعنی قدرتی قوانین کو ہی سمجھنے اور ان کی وضاحت کرنے کا عمل ہے۔

ان تفصیلات سے اس بات کا اندازہ ہوتا ہے کہ قرآن نے انسان کو غور و فکر کی دعوت کس اہتمام سے دی ہے۔ یہ اہتمام انسانی زندگی میں غور و فکر کی اہمیت کو ظاہر کرتا ہے۔ یہ غور و فکر اور تدبر و تفکر ہی ہے جس سے علمی تحقیق کی راہیں کھلتی ہیں۔ انسان قرآن کے بتائے ہوئے نچ کے مطابق جس رخ پر بھی اپنے تدبر و تفکر کو مرکوز کرے گا، خود کو علم کے ایک اتھاہ سمندر میں غوطہ زن پائے گا۔ اس لیے قرآن کریم کی غور و فکر پر یہ تاکید دراصل علم و تحقیق کی دعوت ہے جو تمام انسانوں کو دی گئی ہے اور ایک مسلمان چونکہ اس کا خصوصی مخاطب ہے، اس لیے اس پر یہ لازم ہے کہ وہ ان میدانوں میں اپنی صلاحیتوں کو صرف کرے، جن کی نشاندہی مختلف ذیلی عناوین کے تحت سطور بالا میں کی گئی ہے اور دیگر نامناسب اور غیر مفید میدانوں میں اپنی صلاحیتوں کو ضائع ہونے سے بچائے۔

قرآن حکیم نے علم کے سلسلے میں دین اور دنیا کی کوئی تفریق نہیں کی، صرف اس کے نفع کے پہلو کو ملحوظ رکھا ہے۔ لہذا جو شخص مذکورہ علوم کو کائنات میں بکھری ہوئی اللہ کی نشانیوں کو دریافت کرنے، اس کی قدرت اور کاریگری کو سمجھنے اور اس کی مخلوقات خصوصاً عالم انسانیت کی نفع رسانی کی غرض سے جس کا حتمی مقصد حصول رضائے الہی ہو، حاصل کرنے کی سعی کرے گا تو اس کا یہ عمل عین دین

ہوگا اور وہ ان تمام فضیلتوں کا مستحق ہوگا جو علم کے سلسلے میں قرآن و حدیث میں وارد ہوئے ہیں۔ ماضی میں ہماری درسگاہوں میں بھی علم کے سلسلے میں ایسی کوئی تفریق نہیں پائی جاتی تھی۔

فقہ، تفسیر، اصول تفسیر، حدیث، اصول حدیث، تصوف، علم لغت، تاریخ کے ساتھ ساتھ مختلف سائنس اور ریاضی کے میدان میں مسلم اسکالرز کی کاوشوں سے جو علمی سرمایہ وجود میں آیا، اس کا محرک دراصل وہ قرآنی آیات ہی تھیں، جن میں ضروری علم کے ساتھ غور و فکر اور تدبر و تفکر کی دعوت دی گئی ہے اور جس نے مسلمانوں کو علم و ترقی کے بام عروج پر پہنچایا اور یورپ کے نشاۃ ثانیہ (Renaissance) کا بھی موجب بنا، جس کا اعتراف مغربی مفکرین بھی کرتے ہیں۔ تاہم، جب سے مسلمانوں کی اکثریت نے قرآن حکیم سے رہنمائی حاصل کرنا چھوڑ دیا اور مختلف علوم کے درمیان تفریق شروع کر دی۔ جس کے نتیجے میں ان کا زوال شروع ہوا اور آج یہ قوم آبادی کے لحاظ سے دوسرے مقام پر ہوتے ہوئے بھی پوری دنیا میں بے وزن ہے۔ وہ قوم جو کبھی دیگر اقوام عالم کی امام تھی آج ہر جدید نفع بخش علم کے سلسلے میں دوسروں کی طرف حسرت بھری نگاہوں سے دیکھ رہی ہے۔